

రూతు గ్రంథము



T. P. వరప్రసాద రెడ్డి

హామీ గ్రోఫోమీ

రచయిత :

టి.పి. వరప్రసాదరెడ్డి, B.E.,

ప్రచురణకర్త :

పి. అబ్దుహాము, Rtd. M.R.O.

డోర్ నెం. 13/285, రెవిన్యూ కాలనీ,

అనంతపూర్ - 515 001

ఫోన్ : 77493, 77551.

ప్రథమ ముద్రణ : జూలై - 2002

2000 ప్రతులు

వెల : రూ. 10-00

*No part of our publications may be reprinted
without our written permission*

Designed & Type Setting : **Quality Graphics,**
10/1 Arundelpet, GUNTUR. Ph : 643743

Printed at : **DonBosco Hi-Tech Printing Press,**
GUNTUR. Ph : 350832.

విషయసూచిక

అధ్యాయము

పేజీ నెం.

1. పరిచయము
2. రూతుగ్రంథ అధ్యాయాల విభజన 5
3. గ్రంథమునందలి పేర్లు వాటి అర్థములు 6
4. రూతు మొదటి అధ్యాయము 8
5. రూతు రెండవ అధ్యాయము 19
6. రూతు మూడవ అధ్యాయము 33
7. రూతు నాలుగవ అధ్యాయము 38

పరిచయము

ఆంధ్రలో ఉన్న మన ఆసెంట్లలో మన సోదరులు టి.పి.వరప్రసాద రెడ్డిగారిని ఎరుగనివారు సామాన్యముగా ఉండరు. అందునుబట్టి వీరిని చదువరులకు పరిచయము చేయుట అనవసరమని నాకు తోచుచున్నది. వీరి రచనలలో రూతు గ్రంథము నందలి విషయములపై వ్రాసిన ఈ దైవధ్యానములు మూడవది. మొదటిది మన ప్రాంతములలో బ్రదరన్ ఆసెంట్లలు ఎలా ప్రారంభమై నేటి వరకు కొనసాగినవో, రెండవది ఆది నుండి మన తరము వరకు జరిగిన క్రీస్తు సంఘ చరిత్ర.

వీరి ప్రసంగములవలెనే పరిశుద్ధ గ్రంథమందలి లేఖన భాగములను వ్యాఖ్యానించినపుడు ప్రసంగములను వినువారుగాని పుస్తకములను చదువువారు గాని ఆయా అంశములను సులభసాధ్యముగా జ్ఞాపక ముంచుకొనుటకు వీలుగా ఈ రూతు గ్రంథమందున్న నాల్గు అధ్యాయములు మాత్రమే గాక అందున్న పదనములతో సహా క్రమబద్ధముగా విభజించి అంశములను వ్రాసెరి. అయితే వీరి ప్రసంగములను బోలి దీర్ఘవ్యాసములు గాని ప్రసంగములు గాని లేక క్లుప్తముగా ఆయా లేఖన భాగములపై కొన్ని తలంపులు చదువరులు యెదుటపెట్టి వాటిని వారు వెమరువేసికొని వారే దేవుని ఆత్మ సహాయముతో ఇంకా లోతుగా దైవధ్యానము చేసికొనుటకు వీలుగా ఉంచిరి. "ఆత్మ సంబంధమైన సంగతులను ఆత్మ సంబంధమైన సంగతులతో సరిచూచుచు, ఆత్మ నేర్పు మాటలతో వీటిని గూర్చియే మేము బోధించుచున్నాము" అన్నమాట ప్రకారము పాత నిబంధనలోని ఈ చరిత్రను క్రొత్తనిబంధనలో వెల్లడియైన యేసుక్రీస్తు ద్వారా వచ్చిన మన రక్షణ, ప్రభువును విశ్వసించిన వారి వివిధ అనుభవములు, లోటుపాటులు చివరకు క్రీస్తు ద్వారా మనకు లభించిన సౌభాగ్యములు వాక్యమునాధారము చేయుచు చక్కగా సరిపొల్పిరి. వృద్ధుడనైన నేను కొన్ని నూతన అంశములు తాజాగా నేర్చుకొంటిని. ప్రభువు ఈ చిన్న పుస్తకమును అనేకులకు ఆశీర్వాదకరముగా నుండునట్లును, ప్రభువు వీరిని, వీరి సతీమణిని, సంతానమును ఆశీర్వదించి ఆశీర్వాదకరముగా ఉండునట్లు దీవించుడని మన దేవునికి నేను చేయు ప్రార్థన.

అనంతపురము

07-07-2002

- జి.యస్. జోసఫ్.

రూతు గ్రంథ అధ్యాయాల విభజన

1. అధ్యాయము - వచనముల విభజన $(5+5+4+4+4) = 22$ వ

1 - 5వ మోయాబులో నయోమి - రూతు

6 - 22వ - బెల్లెహేము చేరిన నయోమి రూతు.

6-10వ - మనస్సు కుదిరిన నయోమి.

11-14వ - మనస్సు కుదరని ఓర్పా.

15-18వ - మనసు కుదిరిన రూతు.

19-22వ - మాటలు హరిన నయోమి - రూతులు.

2. అధ్యాయము - వచనముల విభజన - $7+9+7=23$ వ.

1-7వ : (ఎ) 1-3వ → రూతు - నయోమిల సంభాషణ.

(బి) 4-7వ → బోయజు - పనివారల సంభాషణ.

8-16వ : (సి) 8-14 → బోయజు రూతుల సంభాషణ.

(డి) 15-16 → బోయజు రూతు విషయమై పనివారికాజ్ఞాపించుట

17-23వ : → రూతు - నయోమిల సంభాషణ.

3. అధ్యాయము - వచనముల విభజన $(9+9) 4+5+5+4 = 18$ వ

1-9వ : → తూర్పార బట్టించు బోయజు

(ఎ) 1-4వ → రూతును ఆజ్ఞాపించిన నయోమి.

(బి) 5-9వ → రూతు నెరవేర్చుట

10-18వ → తీర్పు తీర్చిన బోయజు.

(సి) 10-14వ → బోయజు తీర్పు

(డి) 15-18వ → రూతు పొందిన ఫలము

4. అధ్యాయము - వచనముల విభజన 6+6+5+4 = 21 వ

1-6వ → విమోచించలేని బంధువుడు

7-12వ → విమోచించిన బంధువుడు

18-17వ → వివాహమాడిన బోయజు

18-21వ → విమోచకుని వంశవళిలో రూతును చేర్చిన బోయజు

గ్రంథకర్త → సమూయేలు

కాలము → న్యాయాధిపతుల కాలము

1200 బి.సి. - 1100 - 1000



గ్రంథమునందలి పేర్లు వాటి అర్థములు

పేరు	అర్థము
1. ఎలిమెలెకు -	దేవుడు నా రాజు
2. నయోమి -	మధురము
3. మహ్లాను -	వ్యాధి, రోగము
4. రూతు -	సంతృప్తినొందినది, సౌందర్యము, స్నేహము
5. ఓర్వ -	మెడ, లేక జాలు
6. బోయజు -	భాగ్యవంతుడు - బలవంతుడు
7. బెత్లెహేము -	రొట్టెల యిల్లు, సమ్మద్దియైన ఆహారము
8. యూదా -	స్తుతి
9. ఎస్రాత -	ఫలవంతమైన ప్రదేశం

10. ఎఫ్రాయిము - రెండంతల ఫలము

11. మోయాబు - తండ్రి ఎవరు ?

రూతు నయోమిలు - సంతృప్తి మాధుర్యము అను అర్థములు గల పేర్లు కలవారు గనుక ఈ గ్రంథములో దేవుని బిడ్డలు ఎట్లు సంతృప్తిని, మాధుర్యమును పొందగలరో చూడగలము.

ఈ గ్రంథమందు క్రింద కనబరచిన 7 ప్రశ్నలు కలవు. వాటి జవాబులను ధ్యానించగలరు.

1. రూతు 1:11-13 నయోమి - నా కుమార్తెలారా మీరు మరలుడి నాతో కూడా రానేల ? మిమ్మును పెండ్లి చేసికొనుటకై యింక కుమారులు నా గర్భమున ఉండురా ? మీరు కనిపెట్టుకొండురా ?పురుషులు లేక ఒంటరికత్తెలై యుండురా ?

2. బోయజు - ఈ చిన్నది ఎవరిది ? రూతు 2:5.

3. ఆమె - ఏమి తెలిసి వరదేశినైన నా యందు లక్షముంచునట్లు నీకు కటాక్షము కలిగెను ? రూతు 2:10.

4. ఆమె అత్త - నేడు నీవెక్కడ పనిచేసితివి ? ఎక్కడ ఏరుకొంటివి ? రూతు 2:19.

5. అతడు - నీవెవరవు ? రూతు 3:9

6. అత్త - నా కుమారి నీ పని యెట్లు జరిగెను. రూతు 3:16.

7. అత్త - యిది ఏలాగు జరుగునో ? నీకు తెలియు వరకు ఊరకుండుము. రూతు 3:18.



రూతు మొదటి అధ్యాయము

వచనముల విభజన 5+5+4+4+4 = 22వ.

విభజన : 1-5వ మోయాబులో నయోమి కుటుంబము.

6-10వ మనస్సు కుదిరిన నయోమి.

11-14వ మనస్సు కుదరని ఓర్పా - నయోమి ఉపదేశము

15-18వ మనస్సు కుదిరిన రూతు

19-22వ మాటలు మారిన నయోమి, రూతులు

1-5వ. మోయాబులో నయోమి కుటుంబము

న్యాయాధిపతులు, రక్షకులు ఏలిన కాలములో అనేక పర్యాయములు దేవుడు వారిని శిక్షించి, విడిపించిననూ “ ప్రతివాడునూ తన తన ఇష్టానుసారముగా ప్రవర్తించుచూ వచ్చిరి ” అని న్యాయాధిపతులు 21:25లో వ్రాయబడియున్నది.

1. ఎలీమెలేకు నయోమిలు కూడా తమ ఇష్టానుసారముగా ప్రవర్తించారు. ఎలీమెలేకు అనగా “ దేవుడు నా రాజు ” అని అర్థం. కీర్తన 144:15 - యెహోవాకు దేవుడుగా గల జనులు ధన్యులు. దేవునిని రక్షకునిగా అంగీకరించిన వ్యక్తికి, కుటుంబానికి ఎలీమెలేకు సాదృశ్యము.
2. ఆయన రాజరికాన్ని ఆయన అధికారాన్ని అంగీకరించిన వారు యూదా బెత్లెహేము వారైన ఎఫ్రాతీయులు. అనగా దేవునిని స్తుతించుచూ బెత్లెహేములో సమ్మర్పించిన ఆహారమును అనగా ఆత్మీయ ఆహారమైన వాక్యమనే ఆహారం భుజించుచూ సమ్మర్పి కలిగి సహవాసము నందుండిన వారు ఎఫ్రాతీయులు.

ఎప్రాతా అనగా ఫలవంతమైన ప్రదేశము. ఆదేశము నందు వారికి 1. కిలోను; 2. మహ్లాను అను ఇరువురు కుమారులు కలిగియుండిరి. కిలోను అనగా క్షీణిత అని అర్థము. మహ్లాను అనగా రోగము అని అర్థం. దినములు గడచిన కొలది వారి ఆత్మీయ జీవితములో క్షీణిత ప్రవేశించిననూ వారు దిద్దుకోలేదు. అందుచే దేవుడు వారికి క్షీణిత (బలహీనత) అను అర్థమిచ్చు కుమారుని ఇచ్చెను. ఇంకనూ దిద్దుకొనక ఉన్నందున క్షీణిత ముదిరి రోగము కలిగినట్లు రోగము అను అర్థమిచ్చు మరొక కుమారుని వీరికి అనుగ్రహించెను.

1 కొరింథీ 11:29,30 “ ప్రభువు శరీరమని వివేచింపక తిని త్రాగువాడు తనకు శిక్షావిధి కలుగుటకే తిని త్రాగుచున్నాడు. ఇందువలననే మీలో అనేకులు బలహీనులును రోగులునైయున్నారు; చాలామంది నిద్రించు చున్నారు.”

ఈ విధముగా వ్రాయబడినందున ఈ కుటుంబములో క్షీణిత రోగము కలిగినను వారు దిద్దుకోనందున ముందుగా ఎలీమెలేకు తదుపరి మహ్లాను కిలోనులు మరణించిరి. దేశములో పరీక్షగానూ, శిక్షగానూ, కరువులు కలుగును. ఆదికాండము 12:10లో అబ్రహామును పరీక్షించుటకు కరువు కలుగగా అబ్రహాము కనాను నుండి బగుప్పుకు వెళ్ళెను. దేవుడు ఈ కుటుంబమును పరీక్షింపగోరెను. కానీ వీరు బెత్తెహీమును విడిచి మోయాబునకు వెళ్ళిరి. దేవుడు శిక్షగా కూడా కరువులను పంపించును. 2 సమూయేలు 21:1లో - దావీదు కాలమున మూడు సంవత్సరములు విడువకండా కరువు కలుగగా దావీదు యెహోవాతో మనవి చేసెను. అందుకు యెహోవా ఈలాగున సెలవిచ్చెను. సౌలు, గిబియోనీయులను హతము చేసెను గనుక ఆతనిని బట్టియు, నరహంతకులగు, అతని ఇంటివారిని బట్టియు శిక్షగా ఈ కరవు కలిగెను. 2 సమూయేలు : 24:10లోనూ; 2 దిన వృత్తాంతములు

7:13లోనూ; యిర్మీయా 14:1,7 లోనూ చూడగలము. దేవునికి మొరపెట్టిన దేవుడు జవాబు ఇచ్చువాడు. పైగా ద్వితీయోపదేశకాండము 6:3లో కనాను పాలు తేనెలు ప్రవహించు దేశము అనియు ద్వితీ : 8:9వ వచనములో కరువు అనుకొనకుండా ఆహారమును భుజించు దేశము అనియు వ్రాయబడినది.

యెహోవా నిన్ను నిత్యమూ నడిపించును. క్రామకాలమున ఆయన నిన్ను తృప్తి పరచి నీ ఎముకలను బలపరచును. నీవు నీరుకట్టిన తోటవలెను ఎప్పుడూ ఉబుకుచుండు నీటి ఊటవలెను ఉండెదవు. (యెషయా 58:11) రూతు 1:21లో “ నేను సమ్మద్ది గలదాననై వెళ్ళితిని ” అను మాట ప్రకారము దేవుడు సమ్మద్దిని ఇచ్చిననూ ఈ కుటుంబము బెల్లెహేమును విడిచి మోయాబుకు వెళ్ళుట వీరి ఆత్మీయ సతనానికి కారణంగా చూడ గలము. పైగా మోయాబుకు వెళ్ళుట ఎంత మాత్రం సమంజసం కాదు. ద్వితీ 23:3 ప్రకారం “అమ్మోనీయుడుగాని, మోయాబీయుడేగాని యెహోవా సమాజములో చేరకూడదు. కావున ఈ కుటుంబం మోయాబుకు వెళ్ళుట ఎంతో పొరపాటు. 1 రాజులు 11:7 ప్రకారం మోయాబీయులు కెమోషు అను విగ్రహాన్ని పూజించు వారు. దేవుడు నా రాజు అని అర్థము కలిగిన కుటుంబము, నిజదేవుడైన యెహోవాను మరచి దేవత విగ్రహమును పూజించు జనాంగములోకి వెళ్ళుట రెండవ తప్పు. సొలోమోను తన భార్యలైన మోయాబు స్త్రీలను బట్టి విగ్రహారాధన చేసి వాటికి బలిపీఠమును కట్టించగా తన మనస్సును దేవుని వైపు నుండి తొలగిపోయెనని 1 రాజులు 11:10 నందు చూడగలము.

కీర్తన 83:4 ప్రకారం “ వారు (మోయాబీయులు) ఇశ్రాయేలను పేరు ఇకను జ్ఞాపకము రాకపోవునట్లు జనముగా నుండకుండ వారిని సంహరించుము రండని చెప్పు కొనుచున్నారు.” దేవుని బిడ్డలను సంహరించుటకు పూనుకొనిన వారు కనుక వారి యొద్దకు వెళ్ళుట మరణమును ఆహ్వానించుటయే.

అందువలన ఎలిమెలెకు కిల్యోను మహ్లాను ముగ్గురు ఆ దేశములో చనిపోయి కుటుంబ మంతయు పతనమైనట్లు చూడగలము. మోయాబు అనగా తండ్రి ఎవడు అని అర్థం. క్రమమైన తండ్రిలేనివారు. అవమానకరమైన జనాంగములో నివసించుటకు వెళ్ళిరి. అక్కడ నుండి తిరిగి రాక కొన్ని సంవత్సరములు నిలిచివుండినందున వారి ఆత్మీయ జీవితంలో దిద్దుబాటు జరగలేదు అని గమనించగలం. కీర్తన 50:17లో దిద్దుబాటు నీకు అసహ్యము కాదా ! నీవు నా మాటలను వెనుకకు త్రోసినేసె దవు. దేవుని మాటకు విధేయత చూపి దిద్దుకొనని కారణముగా 1 కొరింథీ 11:31 ప్రకారం ఎలిమెలెకు మరణించెను.

ఎలిమెలెకు బ్రతికినంతకాలము కుమారుల వివాహము జరగనందున ఎలిమెలెకు వివాహమాడు విధమును కుమారులను హెచ్చరించినట్లు తలంచ గలము. ఎలిమెలెకు తదుపరి ఈ వివాహములో నయోమి ప్రమేయమున్నట్లుగా కూడా చూచుట లేదు.

రూతు అనగా సౌందర్యం అను అర్థం కల్గినందునను ఓర్పా అనగా జాలు అను అర్థం కలిగినందునను వెంట్రుకల అందము, శరీర సౌందర్యములను బట్టి కుమారులు ఇరువురు వివాహమాడినట్లు తలంచగలం.

ఆది 24:3-7 " నేను ఎవరి మధ్య కాపురమున్ననో ఆ కనానీయుల కుమార్తెలలో ఒక దానిని నా కుమారునికి పెండ్లిచేయక, నా స్వదేశములో వున్న నా బంధువుల యొద్దకు వెళ్ళి ఇస్సాకను నా కుమారునికి భార్యను తెచ్చునట్లు ఆకాశము యొక్క దేవుడును భూమియొక్క దేవుడనైన యెహోవా తోడని నీ చేత ప్రమాణము చేయించెదననెను."

ఇస్సాకు వివాహ సందర్భముగా కనానీయులను నా కుమారునికి వివాహం చేయను అను తీర్మానం కనబడుచున్నది. ఈ కుటుంబములో సంఖ్య 36:8 దేవుడిచ్చిన ఆజ్ఞ ప్రకారం యూదా గోత్రికులనే వివాహము చేసుకొనవలె

నని మీరు తలంచినట్లు కనబడదు. వివాహమైన పిదప కిల్లోను, మహ్లోను చనిపోయిరి.

మోయాబురాండ్రు తమ దేవతల బలులకు ఇశ్రాయేలీయులను పిలువగా భోజనము చేసి వారి దేవతలకు ఇశ్రాయేలీయులు నమస్కరించి నందున యెహోవా కోపము వారి మీద రగులుకొనెను. కాబట్టి మోషే న్యాయాధి పతులను పిలిపించి బమెల్పెమోరుతో కలిసికొనిన తన వశముతో వారిని చంపవలెనని చెప్పెను. సంఖ్య 25:1-5.

రూతు, ఓర్పాలు కిల్లోను మహ్లోనులను తమ దేవతల బలులకు తీసికొనిపోగా వారు భోజనము చేసి యుండవచ్చును. సంఖ్య 25:1-5 ప్రకారం మహ్లోను, కిల్లోను చనిపోయినట్లుగా చూడగలం.

పది సంవత్సరములు అచ్చట వారు నివసించుట దేవుడు మహ్లోను, కిల్లోనులను పరీక్షించిన సంవత్సరాలుగా మనం చూడగలం. ప్రక.2:10 “ ఇదిగో మీరు శోధింపబడునట్లు అపవాది మీలో కొందరిని చెరలో వేయింప బోవుచున్నాడు. పది దినములు శ్రమ కలుగును. మరణము వరకు నమ్మకముగా ఉండుము.

పది సంవత్సరములు అయిన పరీక్ష సమయంలో దేవుడు వారిని సంహరించాడు. పై ఐదు వచనములలో ఎలిమెలెకు కుటుంబ జీవితంలో ప్రక.2,3 అధ్యాయములలో వున్నటువంటి అనుభవము చూడగలము.

1-5వ. వరకు వున్న అనుభవాలు ప్రకటన 2,3 అధ్యాయములకు సంఘము లకు పోల్చి ధ్యానించవచ్చు.

1. ఎఫెసు సంఘ అనుభవం అనగా ప్రారంభంలో అన్ని విషయములలోను చక్కగా ఉండి తదుపరి మొదట వుండిన ప్రేమను వదలుట (ప్రకటన

- 2:4) ఎలిమెలెకు కూడ ప్రారంభంలో చక్కగా వున్నాడు, ఆ ప్రేమను విడచుట బట్టియే మోయాబుకు వెళ్ళు తలంపు కల్గినది.
2. రాజైన దేవుని విడిచి మోయాబీయుల దేశమునకు వెళ్ళుట పెర్లమ సంఘ అనుభవం. ప్రకటన 2:12లో వున్నట్లు సాతాను సింహాసనమున్న చోట నివాసము చేసిరి.
3. ఇశ్రాయేలీయులు తమ గోత్రములోనే వివాహము ఆడాలని సంఖ్య 36:8లో ప్రాయబడియున్నది. ద్వికా 23:3 ప్రకారముగా మోయాబీయుడు యెహోవా సమాజంలో చేరకూడదు. వారిలో పదియవ తరము వారైనను ఎన్నడు యెహోవా సమాజములో చేరకూడదు. కాని మహ్లాను, కిల్యోను మోయాబు రాండ్రను వివాహమాడుట ప్రక. 2:20 ప్రకారము తుయత్తైర సంఘము యెజెబెలు అను స్త్రీని వుండనిచ్చుటలో సమానము కనుక ఈ వచనము తుయత్తైర సంఘ అనుభవము సూచించుచున్నది.
4. మహ్లాను, కిల్యోనులు చనిపోవుట ప్రక. 3:1,2 ప్రకారము - నీ క్రియలను నేనెరుగుదును ఏమనగా, జీవించుచున్నావన్న పేరు మాత్రమున్నది గాని నీవు మృతుడనే. - నీ క్రియలు నా దేవుని యెదుట సంపూర్ణమైనవిగా నాకు కనబడలేదు గనుక జాగరూకుడవై, చావనైయున్న మిగిలిన వాటిని బలపరచుము. ఇది సార్జిస్ సంఘ అనుభవం.

(6-10) వచనములు : " మనస్సు కుదిరిన నయోమి "

- 6,7వ - యెహోవా తన జనులను దర్శించెను అను వార్త విని బెత్లెహేముకు ప్రయాణము అవుట ప్రక. 3:8 ప్రకారము తలపు నీ యెదుట తీసియుంచి వున్నాను అని చెప్పబడిన ఫిలదెల్పియ సంఘకాలమును సూచించుచున్నది. యిర్మియ 3:1 అధ్యాయములో తొలగిపోయిన భార్యను పురుషుడు తిరిగి

రమ్మనట్లు ఇశ్రాయేలు వారిని తన యొద్దకు తిరిగి రమ్మని యెహోవా ఆహ్వానించుచున్నాడు. యోవేలు 2:14 ప్రకారము తిరిగిన వారికి దేవుడైన యెహోవా దీవెన అనుగ్రహించును. ఆది 13:3లో కరువును బట్టి ఐగుప్తుకు వెళ్ళిన అబ్రహాము తాను మొదట బలిషేరము కట్టిన స్థలమునకు వచ్చి ప్రార్థన చేయగా దేవుడు ఆయనను దీవించినట్లుగా చూడగలము.

1 రాజులు 10:9 “ నీ యందు ఆనందించి నిన్ను ఇశ్రాయేలీయుల మీద రాజుగా నియమించిన నీ దేవుడైన యెహోవాకు స్తోత్రము కలుగును గాక. యెహోవా ఇశ్రాయేలీయులందు శాశ్వత ప్రేమయుంచెను. గనుక నీతి న్యాయములను అనుసరించి రాజకార్యములను జరిగించుటకు ఆయన నిన్ను నియమించెను.” యిర్మీయా 31:3, యోహాను 13:1లో దేవుని ప్రేమ శాశ్వతమైనదని, అంతము వరకు ఉండునని ఉన్నది. హెబ్రీ 13:5 ఈ సారాంశమునే గమనించగలము. మోయాబులో నయోమి తన యిద్దరు కుమారులతో జీవించుచుండగా కోడండ్లు భర్తల పట్ల దయ చూపుచు, అత్తపట్లను దయచూసినట్లు 8వ వచనము నందు గమనించగలము. కానీ 20,21వ వచనము ప్రకారము దేవుడు చాలా దుఃఖమును, బాధను కలిగించి, చావును కలిగించి రిక్తురాలునుగా చేసి విరుద్ధముగా సాక్ష్యము పలికెను. కాని దేవుడు తన శాశ్వత ప్రేమను బట్టి దర్శించినందున నయోమి ఏ మాత్రమును మోయాబులో వుండుటకు యిష్టపడక బెత్లెహేమునకు వెళ్ళుటకు, చివరకు దయ చూపించిన కోడండ్రను విడిచి వెళ్ళుటకు మనస్సును కుదుర్చుకున్నది.

8,9,10వ - నయోమి యెహోవా దయను కనుగొనినట్లుగా గమనించగలము. నిజముగా ఆయన దయ ఎంతో విలువైనది. దయ అనగా ఆయన ప్రేమ అని లేఖనములలో చూస్తున్నాము. ఈ వచనమునందు రూతు,

ఓర్పాలు నయోమి యెడల దయచూపినట్లుగాను లేదా ప్రేమించినట్లు గాను అందుచేత నయోమి ఆయన దయను జ్ఞాపకము చేసికొని మీకు యెహోవా తోడుగా వుండునని రూతు, ఓర్పాలతో పలికినట్లు చూడగలము. ఈ విధముగా నయోమి మనస్సు కుదుర్చుకొని బెత్తెహేమునకు ప్రయాణమై నట్లుగా చూడగలము.

- దేవుడు మాటలాడిన పిదప విధేయతతో కూడిన మనస్సు గలదై రొట్టెల ఇల్లు అని అర్థము గల బెత్తెహేమునకు సాగి వెళ్ళుచున్న నయోమి మనకు ఎంతో మాదిరిగా వున్నది.

11-14వ. - " మనస్సు కుదరని ఓర్పా "

11-13వ ముందుగా ఓర్పా బెత్తెహేమునకు ప్రయాణమైనను నయోమి నాతో కూడ రానేల ? మిమ్మును పెండ్లిచేసుకొనుటకు కుమారులు నా గర్భమున ఉండురా ? అని తెలిపిన మాటలను బట్టి ఆమె అభ్యంతర పడినది. విత్తువాని ఉపమానములో రెండవ విత్తనము రాతినేలన పడి మొలచిననూ వాక్యము నిమిత్తమై శ్రమ, బాధ ఎక్కువగా కలుగగా ఎండి పోయినట్లు ఓర్పా ప్రారంభములో బయలుదేరవలెనని కోరినను నయోమి తెలిపిన విషయముల వలన అభ్యంతరపడి నిలిచిపోయినది. శరీర కోరికలు తీర్చుకొనుటకే ఈమె బయలుదేరినది. అనేకులు శరీర అవసరాలకు ప్రభువును వెంబడింపకోరుదురు.

14వ. - వెళ్ళుటకు ఈమె మనస్సు కుదరలేదనియు, నిజానికి ఆత్మరక్షణకై సిద్ధపాటు కలిగిన మనస్సు ఓర్పాకు కలుగలేదని గమనించగలము. అందు చేతనే తన అత్తను ముద్దుపెట్టుకొని సాగనంపి తాను మోయాబులోనే నిలిచిపోయెను. ఓర్పా అను మాటకు మెడ అని అర్థము కూడా ఉన్నది.

మెడ విరువబడుట, మెడ వంచుట దేవునికి అర్పించు బల్యర్పణకు సాదృశ్యము. ఈమె జీవితములో దేవునికి విధేయత చూపని వ్యక్తిగానూ, రక్షణ లేని వ్యక్తిగానూ తలంచగలము.

15-18వ. - " మనస్సు కుదలిన రూతు "

అమోసు 3:3లో సమ్మతింపకుండ ఇద్దరు కూడినడతురా ? - సమ్మతి లేకుండా ఇద్దరు కూడి నడువలేరు. రూతు నయోమితో కలిసి బెల్లెహేమునకు నడచి వెళ్ళినందున ఈమె మనస్సు కుదిరిన వ్యక్తిగా 18వ వచనములో చూస్తున్నాము. రూతు మనస్సును సిద్ధపరచుకొని, నయోమితో కూడా కలిసి బెల్లెహేముకు చేరుకున్నట్లుగా గమనించగలము.

16వ. - "నీ దేవుడే నా దేవుడు నీ జనమే నా జనము " యెహోవా, యేసును తన దేవుడుగా స్వీకరించినది. ముందుగా మనస్సు మారింది. తరువాత దేవుని యెదుట మనస్సు కుదిరింది. ఇది రక్షణ మారుమనసునకు సాదృశ్యము. రూతు అను పేరునకు తృప్తి అని అర్థము వున్నందున మారు మనస్సు ద్వారా జీవితములో తృప్తిని పొందినది. నీ జనమే నా జనమనుటలో ప్రత్యేకించబడుట, సంఘమునకు వెళ్ళుట. (అపొస్త 2:41) సంఘములో నివసించుట అపొస్త 2:42 నందలి సంఘములో చేర్చబడిరి అనే అనుభవమును చూడగలము. అపొస్త 2:42 " వీరు అపొస్తలుల బోధ యందును, సహవాసమందును, రొట్టె విరుచుట యందును, ప్రార్థన చేయుట యందును ఎడతెగక యుండిరి."

నీ జనమే నా జనము : సంఘములో సహవాసమునకు ఈ మాట సాదృశ్యము.

17వ. - నీవు మృతిపొందుచోటనే మృతిపొందుట, పాతిపెట్టబడుట బాప్టిస్మమునకు సాదృశ్యముగా వున్నది. రోమా 6:3 ప్రకారము క్రీస్తువలె మరణించ

వలసి వచ్చినను మరణించుటకు నేను సిద్ధముగా నున్న మనస్సు కలి
వున్నదానను అని రూతు తెలుపుచున్నది. మోయాబులో కాక బెత్లెహేము
లోనే సాతిపెట్టబడుటకు ఇష్టపడుట; లోకమును సంపూర్తిగా విసర్జించి
దేవుని మీదనే మనస్సును నిలిపి ఆయన మీద మాత్రమే మనస్సు కలిగి
వుండుట రక్షించబడిన వ్యక్తి యొక్క ప్రత్యేకతకు మంచి సాదృశ్యముగా
వున్నది.

18వ. - రూతు మోయాబు నుండి బెత్లెహేముకు వచ్చుట మరణము నుండి
జీవములోనికి దాటుకొనే అనుభవమును చూడగలము. ఇది క్రీస్తునందలి
నూతన సృష్టి అనుభవానికి (1కొరి. 5:17) సాదృశ్యము.

- ప్రత్యేకతలేని స్థితి నుండి ప్రత్యేకత గల స్థితికి వెళ్ళుటకు సూచనగావున్నది.

- మొదటి అధ్యాయము రూతు యొక్క 1. రక్షణ, 2. సంఘ
సహవాసము, 3. బాప్తిస్మము 4. ప్రత్యేకత, 5. నూతన సృష్టి అగుట అను
అంశములు చూడగలము. సావక్షమావణ - ప్రత్యేకత ప్రాముఖ్యమైన
అంశములు.

19-22వ. మాటలు మాలిన నయోమి రూతులు

19-20 లో సర్వశక్తుడు నాకు చాలా దుఃఖము కలుగజేసెను అన్నది. మనస్సు
కుదిరిన నయోమి మాటలలో మార్పు కల్పించుచున్నది. మనస్సు కుదిరిన
పిమ్మట దేవుని శక్తిని జ్ఞాపకం చేసుకొని దేవుని శక్తి మీద ఆధారపడి
తీర్మానం చేసుకొంది. తన వాస్తవికమైన స్థితిని గుర్తించి తాను సమస్త
మును కోల్పోయినదని అంగీకరించినది.

21వ. - నేను సమ్మర్దిగలదాననై వెళ్ళితిని యెహోవా నన్ను రిక్తురాలిగా చేసెను.
మీరు నన్ను నయోమి అని పిలువనేల అన్నది. ఇదే మాటను తప్పిపోయిన
చిన్న కుమారుడు అనుచున్నాడు.

లూకా 15:17 - అయితే బుద్ధి వచ్చినప్పుడు వాడు నా తండ్రి యొద్ద ఎంతో మంది కూలివాంక్రు అన్నము సమ్మర్దిగా వున్నది. నేనైతే ఇక్కడ ఆకలికి చచ్చిపోవుచున్నాను.

22వ. -రూతు బెత్తెహేమునకు వచ్చినప్పుడు యవల కోతలు ఆరంభమైనవి. కావున ప్రథమ ఫలముల పండుగకు అది సమయము. ఆలాగైతే పస్కాపండుగ, పులియని రొట్టెల పండుగ రూతు ముందుగానే నెరవేర్చి నట్లుగా చూడగలం.

పస్కాపండుగ - రక్షణ కార్యాన్ని పులియని రొట్టెల పండుగ పరిశుద్ధమైన జీవితమును సూచించును. 1 కొరి. 5:8 - పాతదైన పులిపిండితోనైనను దుర్మార్గత, దుష్టత్వమును పులిపిండితోనైనను కాకుండ నిష్కాపట్యమును సత్యమును అను పులియని రొట్టెతో పండుగ ఆచరింతుము.

రూతు జీవితము నిత్య నాశనమైన నరకము నుండి తప్పించబడి (పాప క్షమాపణ పొంది) ప్రభువు కొరకై పవిత్రంగా, ప్రత్యేకంగా జీవించుటకు అప్పగించుకొనిన వ్యక్తికి సాదృశ్యముగా తలంచగలం.



రూతు రెండవ అధ్యాయము

వచనముల విభజన : 7+9+7 = 23వ.

1. 1-7వ రూతు - నయోమి, బోయజు - పనివారల సంభాషణ.

(ఎ) 1-3వ రూతు - నయోమిల సంభాషణ.

(బి) 4-7వ. బోయజు - పనివారల సంభాషణ.

2. 8-16 : 8-14వ. బోయజు రూతుల సంభాషణ

15-16వ బోయజు పనివారిని ఆజ్ఞాపించుట.

3. 17-23వ. రూతు - నయోమిల సంభాషణ.

1-3: రూతు, నయోమిల సంభాషణ

1,2వ. - బోయజు బెత్తెహేము నుండి వచ్చాడు. మత్తయి 2:5. క్రీస్తు బెత్తెహేము నుండి వచ్చును. బోయజు అనగా బలవంతుడు ఆస్తి గలవాడు. బలవంతుడైన బోయజు, బలవంతుడైన యేసుక్రీస్తు దేవునికి సాదృశ్యముగాను, నయోమి పరిశుద్ధాత్మకు సాదృశ్యముగాను, రూతు రక్షణ, ప్రత్యేకత, సహవాసము గల విశ్వాసికి సాదృశ్యముగా ఉన్నారు. మిగిలిన పనివారిని తోటి పనివారికి సాదృశ్యముగా ధ్యానించవచ్చు.

యోహాను 14:16,17 ప్రకారముగా నయోమి రూతుతో నిలిచివుండి, రూతును నడిపించునట్లుగా చూడగలం. (యోహా 14:26; 16:13) అందువలన రూతు నయోమిలలో

3వ. - విశ్వాసికి పరిశుద్ధాత్మకు మధ్యగల సంబంధమును చూడగలము. అపొ. 16:9 - అప్పుడు మాసిదోనియ దేశస్థుడు ఒకడు నిలిచి నీవు మాసిదోనియకు వచ్చి మాకు సహాయము చేయుమని తనను వేడుకొనినట్లు రాత్రివేళ పౌలునకు దర్శనము కలిగెను.

రూతు

నాలుగు అధ్యాయములలో

వరస నెం.	విషయము	మొదటి అధ్యాయము
1.	శరీర స్థితి	యవనురాలు
2.	కుటుంబ స్థితి	విధవరాలు (1:5)
3.	ఆర్థిక స్థితి	పేదరాలు (2:2)
4.	సామాజిక స్థితి	అస్వరాలు
5.	దేశీయ స్థితి	మోయాబీయురాలు (1:4)
6.	ఆత్మీయ స్థితి	ధన్యరాలు (1:16)
7.	నయోమితో సంబంధం	దయ చూపినది (1:18)
8.	బోయజుతో సంబంధం	బోయజుపురమైన బెల్లెహేముకు వచ్చుట (1:22)
9.	యెహోవాతో సంబంధం	ముందుగా విరోధియైన యెహోవా (1:13) యెహోవాను దేవుడుగా నంగీకరించుట (1:16)
10.	క్రీస్తుతో సంబంధం	రక్షణ - ప్రత్యేకత (1:16) (1:17)

గ్రంథము

రూతు యొక్క స్థితి

రెండవ అధ్యాయము	మూడవ అధ్యాయము	నాల్గవ అధ్యాయము
యవనురాలు (2:6)	యవనురాలు	యవనురాలు (4:10)
దీనురాలు (2:2)	సత్ ప్రవర్తనాపరురాలు (3:10)	ఇల్లాలు (4:13)
పేదరాలు (2:2)	సంపాదకురాలు (3:15)	ధనికురాలు (4:11)
దాసురాలు (2:13)	యోగ్యురాలు (3:11)	ఆస్తిపరురాలు ప్రియురాలు (4:10)
పరదేశస్తురాలు (2:10)	పరదేశస్తురాలు	స్వదేశీయురాలు (4:13)
ఫలవంతురాలు (2:17)	పవిత్రురాలు (3:10)	స్థిరురాలు (పరలోకంలో)
వనిలో సెలవు పొందినది (2:3-4)	ప్రార్థనాపరురాలు (3:10)	కుమారులకంటే ఎక్కువైనది (4:10)
బోయజు పాలములో పనిచేయుట (2:3)	ఆజ్ఞాపించినదంతయు చేసినది (3:6)	బోయజు హృదయములో నుండుట (4:10)
తోడుగానున్న యెహోవా (2:4)	బోయజు కళ్లములో ఉండుట (3:8)	వర్తిల్లచేసిన యెహోవా (4:11)
ఫలమిచ్చు యెహోవా (2:12)	దీవించిన యెహోవా (3:10)	గర్భఫలమిచ్చిన యెహోవా (4:10)
పనిలో ముగింపు వరకు కొనసాగుట (2:23)	పరీక్షలలో ప్రభు పాదాలపై నుండుట (3:10)	వివాహము ద్వారా ఏకమగుట (4:10)

- పరిశుద్ధాత్ముడు మాసిదోనియా దేశమునకు వారిని నడిపించిన రీతిగా పరిశుద్ధాత్ముడు సాదృశ్యమైన నయోమి రూతును బోయజు పొలములోనికి నడిపించుట. రూతు కూడా పొలములో పనిచేయవలెనని ఆశ కలిగి యుండుట. ఎఫేసీ 4:16 ప్రకారం శరీరములోని ప్రతి అవయవము తన పరిమాణము చొప్పున పనిచేయాలి. అలాగే సంఘం అను క్రీస్తు శరీరములో ప్రతి విశ్వాసి దేవుడు తనకిచ్చిన పనిచేయవలెనని ఆశ కలిగియుండాలి.

4-7వ. బోయజు పనివారల సంభాషణ

4వ. - బోయజు, పనివారల సంభాషణ : వీరి సంభాషణ రూతు యొక్క పనిని గూర్చినదైయున్నది. బోయజు బెల్లెహేము నుండి వచ్చుట అనగా సమ్మర్ది యైన ఆహారము గల స్థలము నుండి వచ్చుచున్నాడు. ప్రభువైన యేసు సమ్మర్దిని గలవాడు తన బిడ్డలకిచ్చువాడు. ఆయనను వెంబడించిన వారికి యెహోవా తోడుగా నుండును. అబ్రహాము, ఇస్సాకు, యాకోబు, యోసేపు, మోషేలు దేవుని ఆశ్రయించి నందున సమ్మర్దియైన దేవుని తోడును అనుభవించిరి.

5వ. - ఈ చిన్నది ఎవరిది ? అని రూతును గూర్చి బోయజు విచారించినట్లు మన ప్రభువైన యేసు మన విషయము విచారించి మన అవసరములను తీర్చువాడు.

1. మోయాబీయురాలు 2. పరదేశస్తురాలు 3. విధవరాలు 4. రిక్తురాలు
5. యవనురాలు కాని దేవుని యందు విశ్వాసముంచి 6. ధన్యురాలై పనిచేయు 7. దాసురాలైనది.

6వ. - యవనురాలైన రూతు యవన కాలమున సేవ అను కాడిని మోయుట. విలా : 3:27. యవన కాలమున కాడిమోయుట నరునికి మేలు. మన జీవితములో ఎన్ని లోటులు కలిగినను రూతు కంటే ఎక్కువకావని గుర్తించి మేలైనదైన సేవచేయుదుము గాక.

7వ. - రూతు కోయువారి వెనుక పనల మధ్యను, ఏరుకొనుటకు పైన వుంచబడిన పనివాని యొద్ద దయచేసి అనుటలో దీనురాలుగా మాటలాడి సెలవుపొందినది.

రూతువలె మనము కూడ ఆత్మ నడిపింపు కలిగినవారమై పైనున్న పనివారల సెలవుతో పనిచేయాలి. ఇందులో పనివాని తగ్గింపును, వాని దీనత్వమును చూడగలము.

(17వ.) - రూతు ఉదయముననే పని ప్రారంభించి సాయం సమయము వరకు పనిచేసినట్లుగా చూడవచ్చు. పరిచర్య జీవితానికి ఇది మంచి మాదిరిగా వున్నది.

మార్కు 1:15-35 యేసుప్రభువు పెందలకడనే లేచి గలిలయ సముద్ర తీరమున ప్రకటించి ఆత్మలను సంపాదించి వారిని సేవకు పిలిచినట్లుగా చూడగలము.

15-32వ. సాయంకాలము వరకు చేసిన పనులను అనగా 1. రక్షణకు పిలుచుట (17వ) 2. సేవకులను ఏర్పరచుట (17వ) 3. మందిర పరిచర్య (21-28వ) 4. గృహములు దర్శించి పరామర్శించుట (29-31వ) 5. సిమోను అత్తను పరిచారకురాలుగా మార్చుట (31వ) 6. సాయంకాలము ఇంటి యొద్ద కూడిన వారిని స్వస్థపరచి సువార్త ప్రకటించుట. (32-34వ) రూతు కొంతసేపే ఇంటివద్ద కూర్చుండుట, మిగిలిన సమయమంతా పొలములో ఏరుకొనుట.

ఈ తలంపులు బహిరంగ సేవ జీవితమునకు, పత్రికలు పంచుటకు, వ్యక్తిగతంగా సువార్త చెప్పుట ఆత్మలను సంపాదించుటగాను, సంఘంలోను గృహముల యొద్దను పనిని జరిగించుటగా గమనించదగినది.

8-16 - బోయజు - రూతుల సంభాషణ (పనిలోని మెలకువలు)

8వ (9) - " నా కుమారి నామాట వినుము " అనుమాటను బట్టి - ప్రభువు యొక్క మాట వినుట అన్నిటి కంటే శ్రేష్ఠమైనది అనే విషయం గమనించ గలం. ఇంగ్లీషు బైబిలునందు నా మాట వినవా ? అను ప్రశ్నయు గలదు. పనిలో ప్రభువు మాట వినని వారును కలరు.

1 సమూ 15:22-23 - " తిరుగుబాటు చేయుట సోదె చెప్పుటయను పాపముతో సమానం. మూర్ఖతను అగవరచుట మాయ విగ్రహము, గృహ దేవతలను పూజించుటతో సమానం. దేవుని మాట వినుట శ్రేష్ఠము. మాట వినకపోవుట దేవుని దృష్టికి కీడని 1 సమూ. 15వ అధ్యాయము 19వ వచనములోను పాపమని 24వ వచనములోను కలదు. కనుక రూతువలె ప్రభువు మాట వినుచు పనిచేయుదుము గాక."

(ఎ) " వేరొక పొలము లోనికి పోవద్దు దీనిని విడచిపోవద్దు "

- బోయజు పొలములోనే మరియొక పొలమునకు వెళ్ళొద్దన్నాడు. బోయజు చాలా ఆస్తిపరుడై అనేక పొలములు గలవాడు. దీని భావము ప్రభువు సేవ ఎంతో విస్తరించి పనిచేయవలసిన పొలములు ఎన్నో వుండగా మనకు ప్రభువు చూపించిన పొలములోనే నిలచి పనిచేయాలి. ప్రభువు చూపించిన దానిని విడచి వెళ్ళరాదు.

2 తిమో 4:10 - దేమా ఇహలోకమును స్నేహించి నన్ను విడచి థెస్స లోనికికు వెళ్ళెను.

(బి) " నా పనికత్తెల దగ్గరగా నిలకడగా వుండుము "

దేవుని పనిలో నిలకడ కలిగి వుండాలి. చంచల హృదయము కలిగి వుండరాదు. లూక నిలకడగా పాలు దగ్గర వున్నాడు.

2 తిమో 3:15 - నీవు నేర్చుకొని రూడియని తెలిసికొన్నవి యెవరి వలన నేర్చుకొంటివో ఆ సంగతి తెలిసికొని వాటియందు నిలకడగా ఉండుము. నిలకడగా వుండవలెనని పౌలు తిమోతిని హెచ్చరించాడు. మనము కూడ హెచ్చరికలను గమనించి నిలకడ కలిగి వుండవలెను.

(సి) “ వారు కోయు చేలు కనిపెట్టి వారిని వెంబడించుము ”

2 తిమో 3:11 - అంతియొకయ, ఈకొనియ, లుస్త్ర అను పట్టణములో నాకు కలిగినట్టి హింసలను, ఉపద్రవములను తెలిసికొనినవాడవై నన్ను వెంబడించితివి. అట్టి హింసలను సహించితిని గాని, వాటన్నింటిలో మంచి ప్రభువు తప్పించెను.

- పౌలు పరిచర్యను తిమోతి గమనించి తెలిసికొనినట్లు గమనించ గలము. మనకంటే ముందు వున్న పౌలు వంటి దేవుని పనివారి పని విధానమును మనము కూడ తెలిసికొని యోగ్యుడైన పనివారివలె తీర్పుబడటానికి వారు అనుసరించిన విధానమును మనమును అనుసరించాలి.

(డి) “ నిన్ను ముట్టకూడదని యవనస్తులకు ఆజ్ఞాపించియున్నాను ”

ఇది దేవుడు పనివారికి ఇచ్చు భద్రతను గూర్చిన వాగ్దానము.

భద్రత - రూతును ముట్టకూడదని బోయజు ఆజ్ఞాపించుట. అ.కా. 18:9,10 ఈ పట్టణమందు నీకు ఏ హాని జరుగదని ప్రభువు దర్శనమందు పౌలుతో చెప్పుటను గమనించగలము.

అ.కా. 18:9,10 - రాత్రివేళ దర్శనమందు ప్రభువు - నీవు భయపడక మాటలాడుము. మౌనముగా ఉండకుము. నేను నీకు తోడైయున్నాను. నీకు హానిచేయుటకు నీ మీదికి ఎవడును రాడు.

- ఈ వచన ఆధారముగా ఆయన పిల్లలకు భద్రత కలదు అని నేర్చుకుంటున్నాము.

(బి) “ నీకు దాహమగునపుడు నీళ్ళు త్రాగుట ”

ఇది పనివాని అవసరతలు తీర్చబడుటను గూర్చిన వాగ్దానము.

అవసరత తీర్చబడుట - ఈ పొలములో నున్న పనివారు చేదిపెట్టిన నీళ్ళను త్రాగమన్నాడు.

(1) తన కొరకై తాను చేదుకోవలసిన పనిలేదు :

- మనము ఆయన చెప్పిన పొలములో పనిచేస్తు ఉండగా ఆయనే మన అవసరతలను తీర్చే దేవుడుగా వున్నాడు. మనము చేదనవసరములేదు. అనగా మనము వేరు పని చేయనక్కరలేదు.

2. ఈ పొలములోని పనివారు నీకు అవసరమైన నీటిని చేది పెట్టెదరు. అనగా పనిచేస్తూ వున్న సంఘములో సహోదరులు నీ అవసరత తీరుస్తారు.

1 కొరింథి 9:7-9,13,14 : ఎవడైనను తన సొంత ఖర్చు పెట్టుకొని దండులో కొలువు చేయునా ? ద్రాక్షతోట వేసి దాని ఫలము తినని వాడెవడు? మందను కాది మందపాలు త్రాగనివాడెవడు ? నీవు వేసిన ద్రాక్షాతోట ఫలమునే తినాలి. నీవు కాయుచున్న మందపాలు త్రాగాలి.

(యఫ్) నీరు వాక్యమును సాదృశ్యము. గనుక తోటి పనివారు ఎవరైన అందించిన యెడల వాక్యమును నెరవేర్చుకొనుటలో ఇష్టం కలిగి వుండాలి. దానియేలు యిర్మియా గ్రంథం చదివి నేర్చుకొన్నాడు.

దాని 9:2 - అతని ఏలుబడిలో మొదటి సంవత్సరమందు దానియేలను నేను యెహోవా తన ప్రవక్తయగు యిర్మియాకు సెలవిచ్చి తెలియజేసినట్లు యెరూషలేము పాడుగా ఉండవలసిన డెబ్బది సంవత్సరములు సంపూర్ణియగు చున్నవని గ్రంథముల వలన గ్రహించితిని. ఇతర భక్తులకు దేవుడు సెలవిచ్చిన సంగతులు గ్రంథరూపాలుగా ఉన్నవాటిని చదవాలి, గ్రహించాలి.

10వ. - “ అందుకు ఆమె సాగిలపడి తలవంచుకొనుట, ఏమి తెలిసి పరదేశి నైన నాయందు లక్ష్మముంచితివి ? ” అనుట ఆరాధనను సూచించు చున్నది. ఆరాధనలో మనలను పూర్తిగా తగ్గించుకొని ప్రభువు యొక్క ప్రేమను, కటాక్షమును జ్ఞాపకం చేసుకొనుట ముఖ్యమైన అంశంగా గుర్తించాలి. అప్పుడు బోయజా నీవు నీ అత్తకు చేసినదంతయు నాకు తెలియబడెను. మన ప్రభువు మనలను గూర్చి సంపూర్ణముగా తెలిసినవాడు.

11వ. - (1) నీవు నీ తల్లిదండ్రులను జన్మభూమిని విడచి - ఆ పాలము లోనికి రావటానికి ముందు తల్లిదండ్రులను జన్మభూమిని విడచినట్లుగా చూడగలము. లూకా 5:11, మార్కు 10:29లో సువార్త నిమిత్తము ఇంటిని అక్కచెల్లెండ్రనువిడిచిన సంఘటన.

మత్తయి 19:31 -తల్లిదండ్రులను విడువని వాడు నాకు పాత్రుడుకాడు.

(2) జన్మభూములను విడచి క్రొత్త దేశమును వెళ్ళిన వేలకొలది మిషనరీలను సంఘచరిత్రయందు చూడగలం. ఆత్మ దేవుని నడిపింపు ప్రకారముగా క్రొత్త ప్రాంతాలకు వెళ్ళవలెను.

హెబ్రీ 11:18 - దేశమును విడచిన పిదప ఆ దేశమును జ్ఞాపకముంచుకోలేదు. అబ్రహాము కల్దీయుల ఊరు నుండి వచ్చినను ఎవరైన ఏ ఊరు నుండి వచ్చావని ప్రశ్నించినా నా ఊరును జ్ఞాపకము ఉంచుకొనలేదు. జ్ఞాపకము ఉంచుకుంటే వెళ్ళటానికి మనస్సు కలుగుతుంది అని నా ఊరును మరిచానంటాడు.

12వ. - (1) యెహోవా ప్రతిఫలము ఇచ్చువాడు : మార్కు 10:29, మత్తయి 19:29 ఇహమందు నూరు రెట్లు ప్రతిఫలము అని చూడగలము - లోకము లోని పనులలో ఎక్కడ 100 రెట్లు ఫలము చూడము కాని ప్రభువు పనిలో ఇహమందే పొందగలము.

(2) యెహోవా రెక్కల క్రింద సురక్షితముగా వుండునట్లు వచ్చితివి. మత్తయి 23:37 - యెరూషలేమా, యెరూషలేమా ప్రవక్తలను చంపుచును, నీ యొద్దకు పంపబడిన వారిని రాళ్ళతో రువ్వుచును, ఉండుదాన కోడి తన పిల్లలను రెక్కల క్రింద కేలాగు చేర్చుకొనునో అలాగే నేనును నీ పిల్లలను ఎన్నో మారులు చేర్చుకొనవలెనని యుంటిని గాని మీరు ఒల్లకపోతిరి.

కోడిపిల్లలను తన రెక్కల క్రిందికి అపాయకాలమున చేర్చుకొనును. మనుష్యులు అపాయము క్రిందనున్నారని తలంచగలము. పాపము వలన వచ్చు జీతము మరణము అగ్నిగుండమైనందున మనలను ప్రేమించు ప్రభువు తన రెక్కలు చాపి మనలను రెక్కల క్రిందికి రమ్మని ఆహ్వానించుచున్నాడు. రెక్కలు చాపుట ప్రభువు చేతులు చాపి సిలువలో పాప శిక్ష అనుభవించుటగా చూడగలము. యెషయా 30:30లో “ ప్రచండమైన కోపంతో దహించు అగ్నిజ్వాలతో పెళిపెళయను గాలివాన వడగండ్లతో తన బాహువు వాలుట జనులకు చూపించును.” సిలువపై పాపశిక్షగా దేవుని కోపమైన అగ్ని ఆయన మీద పడగా ఎడతెగక కాలిపోయాడు. 2000 ఏండ్ల నుండి మానవులకు ఈ దృశ్యము వాక్యము ద్వారా చూపబడుచున్నది. అంతేకాక మత్తయి 11:28 ప్రకారము నా యొద్దకు రండి నేను మీకు విశ్రాంతి నిత్తునని ప్రభువు సెలవిచ్చుచున్నారు. ప్రభువుకు విధేయత చూపని యెరూషలేము వాసులను గూర్చి ప్రభువు చింతపడుట మత్తయి 23:37 చూచుచున్నాము. కాని రూతు విధేయురాలై యెహోవా రెక్కల క్రిందికి వచ్చుట ద్వారా సురక్షితము అనగా రక్షణ భాగ్యము సంపాదించుకొన్నది. రక్షింపబడిన వారికి తదుపరి బహుమానము కలదు.

అతని రెక్కల క్రింద ఆరోగ్యము కలదని చూడగలము. మలాకీ 4:2

“ అయితే నా నానుమందు భయభక్తులు గల వారగు మీకు నీతి సూర్యుడు ఉదయించును. అతని రెక్కలు ఆరోగ్యము కలుగజేయును గనుక

మీరు బయలుదేరి క్రొవ్వి న దూడలు గంతులు వేయునట్లు గంతులు వేయుదురు.”

(3) సంపూర్ణమైన బహుమానం - ప్రభువు ప్రత్యక్షమైనపుడు తీర్పు తీర్చిన పిదప ఆయన యిచ్చు బహుమానం సంపూర్ణమైనదిగా వుండును. (1 తిమో 4:8)

13వ. - మనము అన్యజనులము అయినను ఆదరణ, ప్రేమ అను మాటల చేత సేవా జీవితములో ప్రభువు యొక్క ఆదరణ ప్రేమ - కటాక్షము మనకు లభించును అని గ్రహించుట.

14వ. - భోజన కాలమున చిరకలో నీ ముక్క ముంచి తినమన్నాడు. ప్రత్యేక భోజనం (1) తిండి పేలాలు బోయజే అందించాడు. అనగా ప్రభువు తానే యిచ్చాడు. “ నా తండ్రి యింట కూలివాండ్రకు తిండి సమ్మర్దిగా నున్నది అని లూకా 15:15 నందు తప్పిపోయిన కుమారుడు చెప్పిన మాటలు తలంచి తండ్రి యింట సమ్మర్దిని గమనించవచ్చు. తిని తృప్తి పొంది కొన్ని మిగిల్చెను.

(2) తృప్తి - సేవ జీవితంలో తృప్తి కలదు. లోకంలో అనేకమందికి విస్తారమైన తిండి కలదు. కాని తృప్తి లేదు. సేవలో తిండి, తృప్తి రెండు కలవు.

మత్తయి 14:20 - వారందరు తిని తృప్తిపొందిన తరువాత మిగిలిన ముక్కలు పన్నెండు గంపల నిండ ఎత్తిరి. వాటిని తదుపరి ఇతరులకు అందించు అనుభవము ఉండును.

15-16వ.- బోయజు రూతు విషయమై పనివారల కాజ్ఞాపించుట.

పనిలో సహాయము - పొలములో పరిగె యేరుకొనుటకు వెళ్ళిన రూతు పరిగె మాత్రము కాకుండా ప్రత్యేకంగా కొన్ని పనల మధ్య ఏరుకొనుటకు పనలను విడిచిపెట్టమని బోయజు సెలవు ఇచ్చాడు.

- ఈమె కొరకై కొన్ని పనులు విడిచి పెట్టవలెనని దాసులకు ఆజ్ఞాపించుట.
- గద్దెంపవలదని - అవమానపరచవలదని ఆజ్ఞాపించుట పనిలోని ప్రభువు సహాయమును గూర్చిన వాగ్దానాలు.
- తోటి పనివారికి పరిచర్య అప్పగించుట పరిచర్యలో గద్దెంపకుండుట అవమానపరచకుండుట చాలా ముఖ్యమైనది.

17-23వ. - రూతు నయోమిల సంభాషణ

17వ. - సమకూర్పు - అస్తమయము వరకు పనిచేసి దుల్ల గొట్టగా తూమెడు లేక ఒక ఏఫా, లేదా మూడు పెక్కుల యవలు సమకూడినవి. ఇంగ్లీషు బైబిల్లో ఒక కొల అని ఉన్నది.

నిర్గమ 16:16,36 ప్రకారము " ఎఫాలో " దళమ భాగమైన ఓమెరు ఒక దినమునకు సరిపోయే ఆహారము అనగా ఆమె $3 \times 10 = 30$ - 30 దినాల భోజనములకు సరిపోయే ఆహారము ఒక దినములో సమకూర్చుకున్నది.

18వ. - వాటిని అత్తకు చూపించి తాను తిని తృప్తిపొందిన తరువాత మిగిల్చిన ఆహారమును అత్తకు యిచ్చింది.

19-20వ. - నేడు ఎక్కడ ఏరుకొంటివి ? ఎక్కడ పనిచేసేతివి ? అని అడిగిన అత్తకు రూతు 17,18 వచనాలలోని సమాధానమిచ్చెను. అలాగే ప్రతిదినం ముగింపులో పరిశుద్ధాత్మునికి మన పని విషయము లెక్క అప్పగించాలి.

20వ. " బ్రతికియున్న వారికిని చచ్చినవారికిని ఉపకారము చేయుట మానని యితడు " అని నయోమి బోయజు గురించి పలుకుచున్నది. పరిశుద్ధాత్ముడు యేసుప్రభువును గురించి పలుకు మాటగా తలంచగలము. యేసు 1. ఉపకారము చేయువాడు 2. చచ్చినవారికి ఉపకారము చేయువాడు

3. చచ్చినవారికి ఉపకారము చేయుట మానని యితడు 4. బ్రతికిన వారికి ఉపకారము చేయువాడు.

1. యెహోవా అందరికి ఉపకారి కీర్తన 145:9. 2. ఆయన కృతజ్ఞతలేని వారి యెడలను దుష్టుల యెడలను ఉపకారియై యున్నాడు. లూకా 6:35. 3. ఆయన చేసిన ఉపకారములలో దేనిని మరువకుము. ఆయన నీ దోషము లన్నిటిని క్షమించువాడు. సమాధి నుండి నీ ప్రాణమును విమోచించుచున్నాడు కీర్తన 103:2-3. 4. ఆయన చేసిన ఉపకారమునకై ఆయనకేమి చెల్లించుదును. రక్షణ పాత్రను చేతపట్టుకొని....కీర్తన 116:12-13.

పై వచనాలను బట్టి పాపానికి జీతమైన మరణము లేదా అగ్ని గుండము నుండి తప్పించువాడు అనగా చచ్చినవారికి ఉపకారము చేయువాడు మరియు దోషములను క్షమించి నీతిమంతులుగా తీర్చువాడు. లోకములో ఎవరు పాపిని నీతిమంతుడు అనలేరు. యేసు ఒక్కరే నీతిమంతులుగా తీర్చువారు. అనేక ఉపకారములో రక్షణ శ్రేష్ఠమైన ఉపకారము. రక్షించబడినవారు అనగా పాపముల చేత అపరాధముల చేత చచ్చిన స్థితి నుండి క్రీస్తుతో కూడా బ్రతికింపబడినవారు. బ్రతికియున్న వారికిని యితడు ఉపకారము చేయుట మానడు. రక్షింపబడినవారికిని సదాకాలము ఉపకారము చేయువాడు. ఈ మాట మనకెంత ఆదరణ యిచ్చుచున్నదో ?

21-23వ, - ప్రకారము యవల కోతల - గోధుమల కోతలు ముగియు వరకు ఆ పొలములోనే నిలకడగా ఉంటూ అత్త ఇంటిలో నివసించెను. ఇశ్రాయేలు దేశంలో కోతలు 50 దినములు ఉండును. పనను అల్లాడించు పండుగ మొదటి నెల అబీబు నెల 16వ దినము రాగా, పెంతెకొస్తు పండుగ. 3వ నెల 6వ దినము అనగా 50 దినాల తరువాత వచ్చును. కోతలు ఈ 50 దినములుండును. యెహెజ్కీలు 4:6 ప్రకారము ప్రవచన

దినమొక సంవత్సరమగును. ఆలాగు 50 సం.లు అత్యీయముగా ఒకే పాలములో ఉండి నిలకడగా సేవచేసిన అనుభవం ఎంతో గొప్పది. సగటున ఒక వ్యక్తి రక్షింపబడవలసిన వయస్సు 20 సం.లోపే తాను తదుపరి సేవ చేయు కాలము 50 సం. గాను మొత్తము 70 సం. మానవుని ఆయుష్కాలముగా చూడగలం. అందువలన 50 సం.ల కాలము సేవా జీవితము యొక్క సంపూర్ణమైన కాలము నిలకడగా వుండి దేవుడు చూపించిన పాలములోని పనిచేయు వలెనని దీని భావము.

ఒక దినానికి 30 భోజనములకు సరిపోవు ఆహారము సంపాదించినట్లు 17వ. చూచితిమి. 50 దినములలో మొత్తము $50 \times 30 = 1500$ దినముల భోజనాలకు సరిపోవు ఆహారమును సమకూర్చుకొనినది. నూరు సంఖ్య సంపూర్ణమైన సంఖ్య అయినందున పదహైదంతల సంపూర్ణమైన దినముల ఆహారమును ఆమె సమకూర్చుకొన్నది. లేము పనిచేయు పాలములోనే సంపూర్ణమైన ఆహారముండును. ఇది సేవకులకు హెచ్చరికగా వున్నది.

రెండవ అధ్యాయములో పని అను పదము 12 సార్లు కనపడును కావున రూతు యొక్క పని - ఫలము ప్రాముఖ్యమైన అంశము.

పనివారు 4 పర్యాయాలు, పనికత్తెలు 4 పర్యాయాలు, పని 3 పర్యాయాలు కన్పించును. 4 అను సంఖ్య భూమి యొక్క నాలుగు దిక్కులను సూచించును. కావున భూమి నలుదిక్కుల దిక్కునకొక పనివాడు, పనికత్తె చొప్పున పనివారు, పనికత్తెలు నలుదిక్కుల పనిచేయాలి.



రూతు మూడవ అధ్యాయము

వచనముల విభజన : $9+9 = 4+5+5+4 = 18$ వ.

1-9 - తూర్పారబట్టుట లేదా జల్లించుట.

(ఎ) 1-4వ. రూతును ఆజ్ఞాపించిన నయోమి

(బి) 5-9వ రూతు నెరవేర్చు 10-18 - తీర్పు తీర్చబడి ఫలమును పొందుట.

10-14వ. బోయజు తీర్పు (ఎ) 15-18వ రూతు పొందిన ఫలము

1-9 - కళ్ళములో తూర్పారబట్టుట, ఆత్మీయులు జల్లించబడుటకు సాదృశ్యము. 1వ. - నయోమి రూతుకు విశ్రాంతిని గూర్చి ఆలోచించుట. పరిశుద్ధాత్మ దేవుడు సేవలో తన బిడ్డలకు విశ్రాంతి నిచ్చువాడు.

2వ. - బోయజు కళ్ళములో వుండి తూర్పార బట్టింపబోవుచున్నాడు. లూకా 22:31లో అపవాది పేతురును గోధుమలవలె జల్లించుటకు కోరుకొనగా ప్రభువు - పేతురును అపవాదిచే జల్లించబడుటకు సెలవిచ్చాడు.

యోబు 1:11,12లో యోబును జల్లించడానికి అపవాది కోరుకొనగా దేవుడు సెలవిచ్చాడు. కాబట్టి ప్రభువు సెలవుతో మనము జల్లించబడెదము.

3వ. - నీవు స్నానము చేసి - తైలము రాసుకొని - బట్టలు కట్టుకొని కళ్ళము నకు వెళ్ళమని నయోమి సెలవు యిచ్చుచున్నది.

- బోయజు కాళ్ళపై పండుకోమని 4వ.లో చెప్పుచున్నది.

1. స్నానము చేయుట, ఎఫెసి 5:25 ప్రకారం వాక్యంలో మన జీవితాలను నిత్యము శుభ్రపరచుకొనుట గుర్తు. శోధన కొండపై అపవాది ప్రభువును శోధించునపుడు వాక్యము చేత ప్రభువు జయించుటను మత్తయి 6:1-11లో చూడగలం. కావున వాక్యమనే ఉదకము చేత మనలను మనము శ్రమల దినములలో పరిశుద్ధంగా కాపాడుకొనవలెను.

2. తైలము రాచుకొనుట : ఆత్మ నింపుదలకు గుర్తు ఎఫెసీ 5:18 ప్రకారము మత్తులముగా వుండక ఆత్మపూర్ణులుగా ఉండాలని అనగా పరిశుద్ధాత్మ దేవుని ఆదీనంలో ఉండాలని నేర్చుకుంటూ వున్నాము. అలాగే రూతు సంపూర్ణముగా నయోమి చెప్పినట్లు చేయుచున్నది.

3. బట్టలు కట్టుకొనుట : కీర్తన 132:9, ప్రక. 19:9 ప్రకారం నీతిగల జీవితానికి గుర్తు. నీతి వస్త్రాలు ధరించుకొన్న అనుభవంగా చూడగలం.

గాళ్ళ మీద పండుకొనుట : ప్రార్థన జీవితానికి గుర్తు. విశ్వాసికి ప్రార్థన జీవితము కూడా చాలా ముఖ్యము.

4. అతడు అన్నపానములు పుచ్చుకొనుట - చాలించి పండుకొను వరకు మరుగై యుండుట. అలాగే దేవుని చిత్తము మనయందు నెరవేరు వరకు మోనముగా వుండుట. 4వ. నీవు చేయవలసినదంతయు అతడు నీతో చెప్పును. మన ప్రభువు మనకు జవాబు యిచ్చువారు. కీర్తన 32:8. నీకు ఉపదేశము చేసెదను. నీవు నడవలసిన మార్గమును నీకు బోధించెదను. దావీదు జీవితంలో నిత్యము తాను ఏమి చేయాలో అని ప్రభువును వేడుకొనగా ప్రభువు జవాబు ఇచ్చుట మనము గమనించగలం.

పై జరిగిన కార్యములంతటిలో రూతు శరీర సౌఖ్యములను గాని శరీరాశలు నెరవేర్చుకొనుటకు ప్రయత్నించక తన పవిత్రతను కాపాడుకొని నది. అలాగే జల్లించబడు సమయంలో యోబు తన్ను తాను యుక్తముగా కాపాడుకొన్నాడు అని యోబు 1:22లోను 2:10లోను 42:7లోను మనం చూడగలం.

5,6వ - రూతు నీవు సెలవిచ్చినదంతయు చేసెదను అని చెప్పి తన అత్త ఆజ్ఞాపించినదంతయు చేసెను.

పరిశుద్ధాత్ముని చిత్తము మన జీవితములో జరిగించుట మొదటిది. అంతయు నెరవేర్చుట రెండవది.

7,8,9 - ఆమె తనను గురించి లేదా నీవు ఎవరవు అని అడిగిన ప్రశ్నకు - నీ దాసురాలను అని సెలవిచ్చుచున్నది. 10,11 వచానలలో దీవెన నొందినదని సత్రవర్తన గలదని, యోగ్యురాలని చూడగలము.

- దాసి అనగా యజమాని కన్నులవైపు నిత్యము చూచుచు యజమాని చిత్తము నెరవేర్చునది. కీర్తన 123:1,2,3. " ఆకాశమందున ఆశీనుడైన వాడా నీ తట్టు నా కన్నులు ఎత్తుచున్నాను."

" దాసి కన్నులు - యజమానురాలి వైపు చూచుచుండవలెను." పౌలు అనేక పర్యాయములు తన పత్రికలయందు క్రీస్తుయేసు దాసుడను అని తనను పరిచయం చేసుకున్నాడు. యవనురాలు, విధవరాలు, పేదరాలై నను దాసురాలుగా కొనసాగుట గమనించదగినది.

10-18వ. - తీర్పు తీర్చబడి (10-14వ) ఫలము పొందుట (15-18వ)

10వ. - (1) దీవెన నొందినది (2) మరి ఎక్కువైన సత్రవర్తన కలది.

11వ. - (3) యోగ్యురాలని తీర్పు తీర్చబడుట చూడగలము. మనము కూడ క్రీస్తు న్యాయపీఠము యెదుట దీవెన నొందినవారమని సత్రవర్తన గలవారమని, యోగ్యులమని తీర్పు పొందే దినమును మనస్సులో వుంచు కొన్నవారమై జీవించాలి. 2 కొరిం. 5:10.

12-13వ - " నేను నిన్ను విడిపించగలవాడను అను మాట వాస్తవము" ప్రక. 1:6లో " మనలను ప్రేమించుచు తన రక్తము వలన మన పాపముల నుండి మనలను విడిపించువాడు."

ఇదొక వాస్తవమైన మాట. ఇట్టి మరణమునకు లోనగు శరీరము నుండి ఎవడు విడిపించును ? (రోమా 7:24) యేసు పాపము నుండి విడిపించువాడు.

పాపము వలన వచ్చు జీతము మరణము (రోమా 6:23) కావున మనుష్యుడు పాపమరణముల నియమమునకు దాసుడు. రోమా 7:25 క్రీస్తు యేసు పాప మరణముల నియమము నుండి మనలను విడిపించును. రోమా8:2. యేసు పాపము నుండి విడిపించువాడు. పాపము వలన వచ్చు జీతమైన మరణము నుండి విడిపించువాడు. హెబ్రీ 2:14 ఆ పిల్లలు రక్షమాంసములు కలవారైనందునమరణ భయము చేత ధాస్యమునకు లోబడిన వారిని విడిపించుటకు ఆయన కూడా రక్షమాంసములలో పాలివాడాయెను. హెబ్రీ 5:17 ప్రకారం పాపమునకు పరిహారము కలుగజేయుటకే ఆయన మనవంటి వాడయ్యాడు. అన్ని విషయాలలో శోధింపబడియు పాపము లేని పవిత్రుడిగా ఉండి పాపులమైన మనలను పరిహరించువాడయ్యాడు. ఇది వాస్తవమైన మాట. పాపులను రక్షించుటకు క్రీస్తు యేసు ఈ లోకమునకు వచ్చెనను మాట నమ్మతగినది పూర్ణాంగికారానికి యోగ్యమైనది. 1 తిమోతి 1:15.

12వ. - " నా కంటె సమీప బంధువు ఒకడున్నాడు " 13వ యెహోవా జీవంతోడు నేనే నీకు బంధువుని ధర్మం జరిపించెదను. రోమా 8:12. ధర్మశాస్త్రం దేనిని చేయజాలక పోయెనో దానిని దేవుడు (యేసు) చేసెను. యూదులకు ధర్మశాస్త్రం సమీపమైనను విమోచించలేకపోయినది. యేసు మాత్రమే విమోచించగలవాడని అర్థము. యోహాను సువార్తలో (1) నేనే మార్గము 14:6 (2) నేను లోకమునకు వెలుగును 8:12 (3) జీవాహారము నేనే 6:35 (4) గొర్రెలు పోవు ద్వారము నేనే 10:7 (5) నేను గొర్రెలకు మంచి కాపరిని 10:11 (6) పునరుత్థానమును జీవమును నేనే 11:25 (7) నేను నిజమైన ద్రాక్షావల్లిని 15:1. నేనే అనుటలో వేరొక విమోచకుడు లేడు.

ఉదయము వరకు కళ్ళములో నుండుట నీతిసూర్యుడైన ప్రభువు ఉదయించు దినము వరకు అనగా మన జీవిత కాలమంత మన క్రియలు తీర్పుతీర్చబడుచుండుటను (జల్లించబడుటను) సూచించును.

14వ. - ఆమె ఉదయము వరకు కాళ్ళ దగ్గర పండుకొని వుండుట.

(1) ఇది ప్రార్థన జీవితమునకు గుర్తుగా వున్నది.

(2) శరీరచలకు మన జీవితములో తావులేదు. సంపూర్ణముగా ప్రభువు మీద ఆనుకొనిన సంపూర్ణమైన తగ్గింపు కల్గిన వ్యక్తిగా చూడగలం.

15వ. - 2 కొరింథీ 5:10 ప్రకారం దేహముతో జరిగించు వాటినన్నిటిని తీర్పు తీర్చి ఫలమును అనుగ్రహించునని వ్రాయబడివున్నవి.

అలాగే రూతు విషయంలో తీర్పు ముగిసి ఫలముగా 6 కొలలు యవలు బోయజు యిచ్చాడు. బోయజు తానే కొలవి యిచ్చాడు. రూతు 2:17లో ఒక దినమంత పనిచేయగా ఒక కొల దొరికినది. 3:15లో పనిలేదు, పవిత్రతతో కూడిన ప్రార్థన 6 కొలల ఫలమిచ్చినది. ప్రార్థన శ్రేష్ఠత గమనించదగినది. కీర్తన 127:2 ప్రకారం తన ప్రియులు నిద్రించుచుండగా (కాళ్ళ దగ్గర) దేవుడు వారికిచ్చుచున్నాడు. తన చేతిలో కాక భుజము మీద పెట్ట బడినవి. తాను ఎత్తుకొన లేకపోయినది కాబోలు ఎత్తి భుజము మీద పెట్టాడు. ఫలము- విస్తారమైన ఫలము.

పవిత్రతతో కూడిన ప్రార్థనలో ప్రభువు మనకు యిచ్చునని దీని భావము. నీ పని యెట్లు జరిగెను ? అను 3:16లోని ప్రశ్నకు జవాబు.

16-18వ. - 6 అను సంఖ్య మానవునిది అయినందున 7వది దైవ సంపూర్ణతగా రూతుకు బోయజు దొరికాడు. సంఘమునకు క్రీస్తు దొరికాడు. యిది ఏలాగు జరుగునో నీకు తెలియు వరకు ఊరకుండము. దీని కొరకై రూతు ఊరకుండాలి. బోయజు ఊరకుండక నెరవేర్చును. రూతు వలె మనము ఊరకుండగా బోయజు వలె ప్రభువు మన పక్షముగా నుండి ఆకాశమండలంలో వివాహమాడు వరకు సనుస్తమును జరిగించును. ఈ ప్రశ్నకు జవాబు వివరముగా నాలుగవ అధ్యాయములో చూడగలము.

మూడవ అధ్యాయములో రూతు పరీక్షింపబడుట, ప్రార్థన ద్వారా పవిత్రతను కాపాడుకొనుట ప్రాముఖ్య అంశములు.

రూతు నాలుగవ అధ్యాయము

వచనముల విభజన : 6+6+5+4 = 21వ.

- 1-6 - విమోచించలేని బంధువుడు
- 7-12 - విమోచించిన బంధువుడు
- 13-17 - వివాహనూడిన బోయజు
- 18-21 - వంశవళిలో రూతును చేర్చిన బోయజు

1-6వ. విడిపింపగల బంధువు అను పదము గమనించదగినది.

బంధుత్వము అనగా రక్తమాంసములతో కూడినది. హెబ్రీ 9:22 ప్రకారం రక్తం చిందింపకుండా పాపక్షమాపణ కలుగదు కనుక హెబ్రీ 2:14 ప్రకారం ఆయన రక్తమాంసములో పాలివాడైయాడు. హెబ్రీ 10:5 ప్రకారం నీవు నాకు శరీరమును అనుర్చితివి అనగా యేసుక్రీస్తు తండ్రియైన దేవుడు శరీరం అమర్చాడు. 1 తిమో 3:16 ప్రకారం ఆయన సశరీరుడుగా ప్రత్యక్షమైనాడు.

1వ బంధువు 2వ పదిమంది పెద్దలతో కలసి రూతును సంపాదించు విషయమై ఆలోచన చేసిరి. 6వలో విడిపించలేము అని తీర్మానము చేసిరి. రోమా 8:2 ప్రకారం ధర్మశాస్త్రము విడిపించలేని బంధువు, యేసుక్రీస్తు విడిపించు బంధువు. 10 మంది పెద్దలు పది ఆజ్ఞలు రోమా 3:20 ప్రకారం ధర్మశాస్త్రం పదిమంది పెద్దలైన పది ఆజ్ఞలతో కలసి మనలను శిక్షావిధికి నడిపించినవే కాని విమోచించలేదు.

యేసుప్రభువు విడిపించగలడు. ద్వితీ 23:3 ప్రకారం మోయాబీయులు పదియవ తరము వారైనను ఇశ్రాయేలీయుల సమాజంలో చేరకూడదు. కనుక పదిమంది పెద్దలు ధర్మశాస్త్ర ప్రకారం వీలుకాదని తెలిపిరి.

7-9వ. - రోమా 8:2లో ధర్మశాస్త్రము చేయజాలక పోయిన దానిని క్రీస్తు విమోచించినట్లు మోయాబీయురాలును వివాహమాడి సమాజంలో చేర్చుకొనుట ధర్మశాస్త్రమునకు వ్యతిరేకము కాని బోయజు అబ్రహాము నుండి 11వ తరమువాడు. అబ్రహాము, లోతులు సహకారికులు. లోతుకు అబ్రహాము కంటే ముందే సంతానము కలిగినందున 11వ తరమైన బోయజు కాలానికి మోయాబీయులు కూడా 10 తరములు ముగిసి, 11వ తరములో ప్రవేశించినట్లు తలంచగలము. కావున బోయజు వివాహమాడి రూతును విమోచించి 9వ ప్రకారం ఆమెకు కలిగిన యావత్తును సంపాదించుట ప్రభువు మనం పోగొట్టుకొనిన సమస్తమును నిత్య జీవమును, మహిమను సంపాదించి యిచ్చిన దానికి గుర్తుగా ఉన్నది.

10వ. - బోయజు రూతును పెండ్లి చేసుకొనుటకు పెద్దలు సాక్షులుగా ఉండుటకు అంగీకరించినట్లు, ధర్మశాస్త్రము చేయజాలకపోయినను యేసుక్రీస్తు జరిగించిన విమోచన కార్యమునకు ధర్మశాస్త్రం సాక్షుమచ్చునట్లు చూడగలం. రోమా 3:21లో ఇట్లుండగా ధర్మశాస్త్రమునకు వేరుగా దేవుని నీతి బయలుపడుచున్నది. దానికి ధర్మశాస్త్రము ప్రవక్తలు సాక్షుమిచ్చుచున్నారు. జెకర్యా 13:11 ఆ దినమున పాపమును, అపవిత్రతను పరిహరించుటకై దావీదు సంతతి వారి కొరకును యెరూషలేము వారి కొరకు ఊట ఒకటి తీయబడును." పాతాళ బలము నుండి ఆయన (యేసు) నా ప్రాణమును విమోచించును. (కీర్తన 49:15)

- విమోచించిన బంధువు యేసుక్రీస్తు అని అర్థమగుచున్నది.

12వ. - ఎఫ్రతాలో నీవు క్షేమాభివృద్ధి కలిగినవాడవు. ఎఫ్రతా రెండింతల ఫలము. రూతు తన కుటుంబములో యేసును కలిగియుండుట ఫలభరితమైన జీవితానికి గుర్తు.

13-17వ. - బోయజు రూతును పెండ్లాడుట (ప్రక. 19:10) యేసుప్రభువు ఆకాశమండలంలో సంఘమును వివాహమాడుటకు గుర్తుగా వున్నది.

18-21వ. - వంశావళి - ఈ వంశావళి మత్తయి 1:5-16 వచనాలలో శల్మాను రాహోబు నందు బోయజును కన్నాడు. బోయజు రూతు నందు ఓబేదును కనెను. తదుపరి దావీదు సోలోమోనును కన్నాడు. ఈ కుటుంబములో యేసుప్రభువు పుట్టుట ద్వారా రూతు విమోచకుని కుటుంబ వంశావళిలో చేర్చబడినది. జీవితములను సరిదిద్దుకొనిన వారిని ప్రభువు ఎంతగా హెచ్చించునో గమనించగలుగు చున్నాము. దిద్దుబాటు ప్రభువునకు ఎంత ప్రీతికరమో గమనించండి.

నాలుగవ అధ్యాయములో రూతు పెండ్లాడుట, ఫలముగా తన వంశములో ప్రభువైన యేసును పొందుట ప్రాముఖ్యమైన అంశములు.



రూతు గ్రంథము

రూతు గ్రంథములోని నిగూడ సత్యములను గూర్చి ఎన్నో పుస్తకములు వ్రాయబడియున్నవి. దైవ జనులు అందులోని ఆయా అంశము మీద అద్భుతముగా ప్రసంగించుట జరుగుచున్నది. అయితే ఈ పుస్తక రచయిత రూతు జీవితమును ఒక విశ్వాసి యొక్క జీవితముతో పోల్చి, స్థితిగతులను క్షుణ్ణముగా పరిశీలించుట ప్రశంసనీయము!

రూతు గ్రంథములో నాలుగు అధ్యాయములు కలవు. అందులోని నాలుగు ప్రాముఖ్య అంశములు - రూతు తీర్మానము, ప్రయాస, విశ్రాంతి, బహుమానము! ఇది అందరికీ తెలుసు గాని ఈ పుస్తక రచయిత రూతు గ్రంథ విభజన క్రింద ఎన్నో అంశములను అందించుటయేగాక గ్రంథమందలి పేర్ల అర్థములను కూడా పాఠకులకు అందించుచున్నారు.

వ్రతి అధ్యాయములోని వ్రతి వచనము, అందులో దాగియున్న అసలైన సత్యమునకు సంబంధించిన అనేక విశేషాలు ఇందులో కలవు గనుక వ్రతి సువార్తికుడు, సంఘకాపరి వాటిని చదువుట ద్వారా ఇతరులకు దానిని అప్పగించగలరనుట అతిశయోక్తికాదు. మీరు విశ్వాసులైనా సరే, సేవకులైనా సరే, ఈ చిన్న పుస్తకము మీకొక మంచి మార్గదర్శి!

BOOK OF RUTH
RS. 10-00